



**ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ**

ក្រសួងសេដ្ឋកិច្ច និងហិរញ្ញវត្ថុ

ថ្ងៃ ព្រហស្បតិ៍ ១០ រោច ខែ ស្រាពណ៍ ឆ្នាំ ឆ្លូវ ត្រីស័ក ព.ស. ២៥៦៥
រាជធានីភ្នំពេញ ថ្ងៃទី ០២ ខែ កញ្ញា ឆ្នាំ ២០២១

**សេចក្តីប្រកាសព័ត៌មាន
កិច្ចប្រជុំនៃគណៈកម្មាធិការគោលនយោបាយសេដ្ឋកិច្ច និងហិរញ្ញវត្ថុស្តីអំពី
សេចក្តីព្រាងផែនការយុទ្ធសាស្ត្រ ស្តីពីការបើកទទួលទេសចរណ៍សុវត្ថិភាព**

នៅព្រឹកថ្ងៃទី ០២ ខែ កញ្ញា ឆ្នាំ ២០២១, ឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ និងជាប្រធានគណៈកម្មាធិការគោលនយោបាយសេដ្ឋកិច្ច និងហិរញ្ញវត្ថុ (គ.ស.ហ.) បានដឹកនាំកិច្ចប្រជុំនៃ គ.ស.ហ. ដើម្បីពិនិត្យ និងពិភាក្សា លើសេចក្តីព្រាង «ផែនការយុទ្ធសាស្ត្រ ស្តីពីការបើកទទួលទេសចរណ៍សុវត្ថិភាព» តាមរយៈប្រព័ន្ធវីដេអូ ដោយមានការអញ្ជើញចូលរួមពី ឯកឧត្តម លោកជំទាវជាអនុប្រធាន និងសមាជិក គ.ស.ហ. ព្រមទាំងថ្នាក់ដឹកនាំជាន់ខ្ពស់ពីក្រសួង-ស្ថាប័នពាក់ព័ន្ធមួយចំនួនទៀត ។

ជាមួយនឹងការគូសបញ្ជាក់អំពីសមិទ្ធផលរបស់រាជរដ្ឋាភិបាលក្នុងការទប់ស្កាត់ និងកាត់បន្ថយការឆ្លងរាលដាលនៃជំងឺកូវីដ-១៩ តាមរយៈយុទ្ធនាការជាតិចាក់វ៉ាក់សាំង និងវិធានការនានាដ៏ទៃទៀត ដែលជាកត្តាជំរុញដ៏សំខាន់នៅក្នុងការបើកឡើងវិញ និងជាបណ្តើរៗនូវរាល់សកម្មភាពសង្គម-សេដ្ឋកិច្ច ដែលមានដូចជា វិស័យទេសចរណ៍ ជាដើម រួមជាមួយនឹងក្របខណ្ឌនៃការរស់នៅជាមួយជំងឺកូវីដ-១៩ តាមគន្លងប្រក្រតីភាពថ្មី គួបផ្សំនឹងកិច្ចខិតខំប្រឹងប្រែងរបស់រាជរដ្ឋាភិបាលក្នុងការស្តារឡើងវិញនូវកំណើនសេដ្ឋកិច្ច ក្រោយវិបត្តិនៃជំងឺកូវីដ-១៩ ដែលមានវិស័យទេសចរណ៍ជាសសរស្តម្ភមួយក្នុងចំណោមសសរស្តម្ភទាំងឡាយ, រាជរដ្ឋាភិបាល បាន និងកំពុងរៀបចំនូវសេចក្តីព្រាង «ផែនការយុទ្ធសាស្ត្រ ស្តីពីការបើកទទួលទេសចរណ៍សុវត្ថិភាព» ដើម្បីដាក់ចេញនូវក្របខណ្ឌយុទ្ធសាស្ត្រជាក់លាក់ ក្នុងការធានាឱ្យបាននូវប្រសិទ្ធភាព និងសុវត្ថិភាពនៃការបើកឡើងវិញនូវវិស័យទេសចរណ៍ ដែលកំពុងទទួលរងផលប៉ះពាល់យ៉ាងធ្ងន់ធ្ងរដោយសារវិបត្តិនៃជំងឺកូវីដ-១៩ ។

«សេចក្តីព្រាងផែនការយុទ្ធសាស្ត្រ» នេះ មានចក្ខុវិស័យចូលរួមស្តារ និងលើកស្ទួយវិស័យទេសចរណ៍ តាមរយៈ ការបើកទទួលទេសចរណ៍ជាតិឡើងវិញទៅតាមដំណាក់កាល និងជាជំហានៗ ស្របតាមគន្លងប្រក្រតីភាពថ្មី ដែលប្រកបដោយស្មារតីប្រុងប្រយ័ត្នខ្ពស់ និងមានការគ្រប់គ្រងប្រកបដោយគណនេយ្យភាព, សុវត្ថិភាព និងនិរន្តរភាព ដោយផ្អែកទៅលើការកំណត់អញ្ញត្តិ និងកម្រិតហានិភ័យ ដែលជាបុរេលក្ខខណ្ឌចាំបាច់ សម្រាប់ជំហាននីមួយៗយ៉ាងច្បាស់លាស់ ។ «សេចក្តីព្រាងផែនការយុទ្ធសាស្ត្រ» នេះ មានគោលបំណងដាក់ចេញនូវគោលការណ៍រួម ដើម្បីជំរុញ

ឱ្យការបើកទទួលទេសចរអន្តរជាតិឡើងវិញនេះ អាចរក្សាបាននូវតុល្យភាពរវាងដង្ហើមសង្គម-សេដ្ឋកិច្ច និងដង្ហើម សុខភាពសាធារណៈ សម្រាប់ប្រជាពលរដ្ឋ, ភ្ញៀវទេសចរ និងអ្នកដំណើរគ្រប់ប្រភេទ ស្របតាមស្មារតីនៃ «ការធ្វើ ដំណើរ និងទេសចរណ៍សុវត្ថិភាព» ក៏ដូចជាការចាប់យកឱកាសនេះសម្រាប់ការធ្វើការកែទម្រង់ស៊ីជម្រៅចំពោះវិស័យ ទេសចរណ៍កម្ពុជា ដើម្បីឱ្យក្លាយជាគោលដៅទេសចរណ៍ប្រកបដោយគុណភាព, សុវត្ថិភាព និងនិរន្តរភាព ។

សេចក្តីព្រាង «ផែនការយុទ្ធសាស្ត្រ ស្តីពីការបើកទទួលទេសចរណ៍សុវត្ថិភាព» នេះបានផ្តោតលើគោលដៅ ចំនួន ០៤ រួមមាន ៖

១. ការទទួលបានភ្ញៀវទេសចរពីប្រភពទីផ្សារដែលមានសក្តានុពលមានសុវត្ថិភាព និងមានហានិភ័យទាប សម្រាប់គោលដៅទេសចរណ៍កម្ពុជា,
២. ការគ្រប់គ្រងរំហូរភ្ញៀវទេសចរអន្តរជាតិ ដើម្បីបង្ការ និងគ្រប់គ្រងនូវការហូរចូលនៃមេរោគកូវីដ-១៩ និង ប្រភេទមេរោគបំប្លែងថ្មីៗ,
៣. ការពង្រឹងនូវភាពទាក់ទាញ និងគុណភាពសេវាកម្មទេសចរណ៍របស់កម្ពុជាតាមគន្លងប្រក្រតីភាពថ្មី, និង
៤. បង្កើនទំនុកចិត្ត និងការជឿជាក់គ្នាទៅវិញទៅមករវាងប្រភពទីផ្សារ និងគោលដៅទេសចរណ៍កម្ពុជា ។

ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី **ហួន ព័ន្ធមុនីរ័ត្ន** ប្រធានអង្គប្រជុំ ក៏បានថ្លែងអំណរគុណ និងវាយតម្លៃខ្ពស់ដល់ក្រុមការងារនៃក្រសួង-ស្ថាប័នពាក់ព័ន្ធទាំងអស់ ដែលបានផ្តល់ជាធាតុចូល និងបានចូលរួម រៀបចំសេចក្តីព្រាងផែនការយុទ្ធសាស្ត្រដ៏មានសារៈសំខាន់នេះឡើង ប្រកបដោយស្មារតីបុរេសកម្ម និងយកចិត្ត ទុកដាក់ខ្ពស់ ។ **ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី** បានស្នើឱ្យក្រសួង-ស្ថាប័នពាក់ព័ន្ធបន្តផ្តល់កិច្ច សហប្រតិបត្តិការ និងចូលរួមកែសម្រួលសេចក្តីព្រាងនេះ ស្របតាមស្មារតីនៃអង្គប្រជុំ ដើម្បីឱ្យឯកសារដ៏មានសារៈ សំខាន់នេះ មានភាពគ្រប់ជ្រុងជ្រោយ និងអាចអនុវត្តបានក្នុងពេលឆាប់ៗខាងមុខនេះ សម្រាប់ជាកម្លាំងចលករ ក្នុង ការទាក់ទាញភ្ញៀវទេសចរអន្តរជាតិ មកកាន់ប្រទេសកម្ពុជាឡើងវិញ សំដៅចូលរួមស្តារ និងជំរុញកំណើនសេដ្ឋកិច្ច កម្ពុជានៅក្នុងអំឡុង និងក្រោយពីវិបត្តិនៃជំងឺកូវីដ-១៩ ។

